

DEUTSCHE WELLE JI KA KARU

**Jahilci: Wata yarinya 'yar makaranta
Kashi na takwas: Soyayya sirrin zuciya**

Wanda ya rubuta: Frédéric Gakpara
Wanda ya tace: Yann Durand
Wanda ya fassara: Anne Thomas

'Yan wasa:

Abba: dan shekara 22
Zakiyya: 'yar shekara 23
Ladifa: 'yar shekara 18

Mai gabatarwa:

Jama'a, barkanmu da sake kasancewa da ku a cikin wani sabon shiri na "Ji Ka Karu" a kan labarin "Wata yarinya 'yar makaranta", wanda shiri ne a kan illar jahilci da kuma amfanin ilimin zamani.

Tun daga ranar da Abba ya kyalla ido ya ga Zakiyya, a lokacin da suka je bikin baje-kolin masu yawon buɗe ido, yake ta kashe kuɗinsa wajen sayen kati don buga mata waya. Idan suna waya sukan tattauna a kan kome da kome, amma ya kasa bayyana mata irin son da yake mata. Ita kuwa kanwarsa Ladifa ta killace kanta, kusan ba ta da wani sakat, domin kuwa ta fi mayar da hankalinta ne ga yadda za ta sami nasarar kammala koyon aiki da take yi a wani asibiti na wata shida. To a yau dai Abba ya yanke hukuncin yin kasadar tunkarar Zakiyya da maganar da take ransa. Wannan shi ne kashi na takwas na wasan kwaikwayon namu mai taken "Soyayya sirrin zuciya".

Fitowa ta 1: A ofishin Zakiyya

Zakiyya, Abba (suna waya)

Zakiyya: Alo?

Abba: Alo? Yaya dai Zakiyya?

Zakiyya: Alo Abba! Kana lafiya?

Abba: Lafiya lau! Ke kuma fa?

Zakiyya: Lafiya lau nake, Abba, sai dai gajiya kawai. Akwai labari ne?

Abba: Um...to. Ina son jin muryarki ne dai kawai.

Zakiyya: Da gaske? Abba ke nan. Allah dai ya sa ba za ka ji ta yi bambarakwai ba!

- Abba:** Haba dadin ma ai ba a magana!
- Zakiyya:** Ni fa ban gane ba. Ba ka taɓa neman wani abu a wajena ba, amma yau ga shi sai zuga ni kake.
- Abba:** Ni ba zuga ki nake ba! Gaskiya kawai nake faɗa. Gaskiya muryarki tana burge ni, kuma tana sa ni in bazama ko'ina kamar wanda aka yi wa sammu!
- Zakiyya:** Anya Abba, ba ɓatan hanya ka yi ba kuwa ka yi karatun injiniya? Ai da ka sani da ilimin zamantakewar ɗan Adam ka karanta, musamman ma dai ilimin waƙa! Ji kake ni ma irin gadojin da kuke ginawa ne? Ina ji ina gani, wallahi ba za ka binne ni da raina ba!
- Abba:** Wallahi ba haka ba ne! Ni dai abin da nake cewa shi ne ke allura ce cikin ruwa, mai rabo ka ɗauka.
- Zakiyya:** To. Waɗannan abubuwa duk ni kaɗai! Anya kuwa, Abba, ba *wrong number* ka buga ba?
- Abba:** Ai da ma can abin yana cikin zuciyata, ko don ban taɓa faɗa miki ba ne?
- Zakiyya:** Kai, yau Allah ya haɗa ni da ki-faɗi!
- Abba:** Ki-faɗi ne, don kawai na ce ina kaunarki? ... Alo?
- Zakiyya:** Ina jinka.
- Abba:** Kin ji kuwa abin da na ce?

Zakiyya: Abba, don Allah ka yi haƙuri zan kira da wayata in an jima.

Abba: To, ma yi magana an jima ɗin.

Zakiyya: Allah na gode maka! Yau kuma Abba ne ake kira ake irin waɗannan maganganu?

Abba: Alo?

Zakiyya: Alo, ina ji...

Abba: Dazu na yi miki tambaya.

Zakiyya: Wace ce ma?

Abba: Cewa na yi, wai kina ganin ƙi-faɗi ne don na ce ina sonki?

Zakiyya: Abba, ka fa san yau ba ranar zolayar nan ba ce da Turawa ke kira da *April fool*, ko ba ka sani ba?

Abba: A'a. Me ya sa kike ɗaukar abin da wasa ne?

Zakiyya: To, ai kai ma ai wasan kake yi!

Abba: Haba. Wallahi da gaske nake yi.

Zakiyya: Gaskiya wannan dai shiri ne kawai, Abba!

Abba: Kina nufin yanzu haka zan tafi ke nan da borin kunya?

Zakiyya: To, me kake son na ce?

- Abba:** So nake kawai na ji ko na karbu?
- Zakiyya:** Abba, ka sani fa yau kusan shekara goma muna kawance da kanwarka, amma ba ka taɓa ɗaga ido ka dube ni ba tun muna makaranta. Kuma ko a wurin baje-koli ma, ba ka cika yawan magana ba. Sai kawai yanzu kwatsam ka ce wai kana sona, kuma kana son na karɓe ka hannu biyubiyu. Ko don dai kana ganin yanzu ka zama injiniya ne?
- Abba:** Allah ya ba ki haƙuri. Ba niyyata ba ce na ɓata miki rai. Kuma maganar cewa yanzu na zama injiniya ma ba ta taso ba. Na ji nauyin na gaya miki abin da yake raina ne, saboda ni mutum ne mai ɗan jin kunya. Yanzu kam na gama yanke cewa ke nake so, kuma dole na gaya miki!
- Zakiyya:** Wato dai yau malamin ya ɓoye kunyar tasa ke nan ko, yana so ya sami karɓuwa a wajen 'yar kanwar tasa? Amma ka san dai na girme ka da shekara ɗaya.
- Abba:** Haba. Ni yawan shekaru ba ya cikin lissafina. Ni ina amfani ne da hankali kawai.
- Zakiyya:** To me hankalin naka ya nuna maka?
- Abba:** Don Allah, Zakiyya, kar ki zama 'yar hana-ruwa-gudu mana. Ba ki san irin hobɓasan da na yi na gaya miki abin da ya ke raina ba. Kin san fa ina yaba hankalinki, da ɗabi'unƙi, da iliminki, da irin gwagwarmayar da kike yi, da kuma yadda kike taimaka wa kanwata. Wallahi ji nake ni kamar ban dace da ke ba.

Zakiyya: Don Allah Abba, mu bari mana ma yi wannan zancen in an jima, don ni yanzu ban san abin da zan ce ba. Ka san ina wajen aiki ne, ji nake labarin ya zo min haka gaba ɗaya.

Abba: Zakiyya, wannan fa ba labari ba ne. Daurewa kawai na yi na gaya miki abin da yake cikin raina. ... Alo?

Zakiyya: Abba, zan kira ka da daddare, ka ji ko?

Abba: To, shi ke nan. Sai na ji kiran naki. Ki huta lafiya!

Zakiyya: To Abba, sai an jima!

Mai ba da labari:

Da daddare, Abba yana zaune a cikin ɗakinsa, ya kagara Zakiyya ta bugo masa waya, sai wata irin kara ta ɗau hankalinsa. Daga ɗakinsa sai ya ji ana sharɓen kuka daga ɗakin kanwarsa Ladifa. Sai ya tafi don ya ga me ya same ta, da yake da ma a 'yan kwanakin nan ya yi watsi da sha'aninta.

Fitowa ta 2: A ɗakin Zakiyya

Abba, Ladifa

Abba: Me yake faruwa ne, Ladifa? Haba, Ladifa, me yake faruwa ne?

Ladifa: Ba kome.

Abba: Haka kawai, ba kome, kya yi kuka? Ko na yi miki laifi ne, Ladifa?

Ladifa: A'a.

Abba: Wai wani abu ne ya faru a wajen aikinku?

Ladifa: A'a.

Abba: Ko kina cikin matsalar kuɗi ne?

Ladifa: A'a.

Abba: To wai mene ne ya sa ki kuka haka? Kin tuna mutanen gida ne? Haba, Ladifa. Na san dai ban cika mai da hankali a kanki ba yanzu, amma ai sai ki yi min uzuri saboda kin san yanda abubuwa suke idan an ce mutum ba shi da aiki na tsawon shekaru, duk kuwa da irin kwazon da na nuna da kuma yadda na dinga takura wa kaina. Amma duk da haka kin san ke 'yar kanwata ce, kuma ina ji da ke, kuma ba na son abin da zai bata miki. Don haka, gaya min abin da yake faruwa, don Allah, gaya mini!

Ladifa: Yau ne babban likitan da ke asibitinmu ya ce mini, na yi gaggawa da ban bari na dauki jarrabawar kammala babbar sakandare ba, wadda za ta ba ni damar yin karatun likita a jami'a. Ya ce da tuni na fi haka ci gaba!

Abba: Wato, yanzu ke kina ganin laifina ne ke nan da na ce ki je ki dauki jarrabawar zama nas, ko?

Ladifa: A'a, ni ban ce ina ganin laifinka ba.

Abba: Kin san wani abu kuwa? Ni fa na yi haka ne don kar ki daina karatunki gaba daya.

Ladifa: Ai ba sai ka kare kanka ba. Na san ba laifinka ba ne. Laifin Baba da Mama ne da ba su mara min baya ba. Da ba don haka ba da tuni yanzu ina cikin jami'a!

Abba: Kin ga Ladifa, ya kamata fa a ce kin manta da wannan abin. Idan ba haka ba kuwa za ki ta fuskantar matsaloli a rayuwarki, duk kuwa da ko da za ki kai wani irin matsayi. Ni ina alfahari da irin ilimin da kika samu, amma nakan yi fushi da ke idan kina takaicin hakan, kuma kina neman ki zargi wani a kan hakan.

Ladifa: Ni fa ba zarginka nake yi ba.

Abba: To. Amma yaya kike so na dauka idan na gan ki kina kuka haka? Ni fa na ceto ki ne daga zama irin matanmu na karkara. Duk fa abin nan da muka dinga yi shekara da shekaru, mun yi ne don kar mu zo muna da-na-sani. Idan ba haka ba, kin san dai dan abin da mu ke da shi bai taka kara ya karya ba. Amma ke yanzu kin zo kin kulle kanki a daki, kina ta faman kuka, kin sa kanki cikin damuwa da bacin rai. Duk kin bi kin tsufa da kuruciyarki!

Ladifa: Ka san fa harkar Baba ta fara ja yanzu, amma duk da haka ya fi ya taimaka mana. Me zai hana ba zan yi kuka ba?

Abba: Ni da ma tun tuni na yanke faunar samun wani abu daga gida domin ba su san abin da gari yake ciki ba. Amma dole ne mu yi musu uzuri idan muna cikin wani hali. Kin sani fa cewa halin da Baba da Mama suka shiga jahilci ne ya janyo musu. Idan kuwa ba haka ba, yaya kike sa ran za su fahimta su kuma taimaka wa abin da ba su san shi ba? Dole ne mu kawo sauyi a wannan lamarin don 'yan baya.

Ladifa: To ni yanzu idan ba ni da wannan takardar shaidar gama babbar makarantar, mene ne bambancina da wadda ba ta taɓa yin makaranta ba?

Abba: Amma ke kin san wasa kike yi! Ai da ke jahila ce da ba ki fara wannan kukan ba. Yanzu kukan dadi kike tun da kin san muhimmancin ilimi.

Ladifa: Ni ina kuka ne saboda rayuwata ta tsaya ne a zama nas kawai.

Abba: Amma ai ya kamata ki gode wa Allah da kike sanya wannan fararen kayan, kuma ake biyanki kuɗi alhalin koyon aikin kike. Ni kuwa ga shi yau digirina biyu amma ba abin da ya shiga aljihuna. Ni ko inda zan koyi aikin ba tare da an biya ni ba ban samu ba. Don haka kar ki ce za ki biɓe kina kuka har gari ya waye! ... Kai, kada na manta. Ina so in je gida ƙarshen makon nan in ga abin da za mu iya yi a kan matsalar ƙaninmu!

Ladifa: Haka ne? Ka ce dai kana son ka je ka ga Zakiyya kawai!

Abba: A'a, me kuma ya kawo zancen Zakiyya?

Ladifa: Kai fa ji kake ban san kome ba ko?

Abba: To, gaya min abin da kika sani.

Ladifa: Malam, kai ta shafa ba ni ba! Allah ya ba da sa'a! Kuma ka gaya mata yanzu na saba da kewarta, tun da ga shi yanzu ta samu abokin hira!

Abba: Kai, akwai magana a wannan bakin naki!

Ladifa: Kar ma ka dauka cewa zan dami kaina da tunanin soyayyar wani!

Abba: So dai kawai kike ki harzuƙa ni, in ba haka ba me kike nema?

Ladifa: Kamar me? Ai ni in kai nake nema cewa zan yi da Zakiyya ta riƙe min kai!

Abba: Anya kuwa ba kishi a nan?

Ladifa: Kishi, ni ɗin?

Abba: Kin ga ki je kawai ki samu ɗan saurayi mana. Ai ina ganin zai fi miki.

Ladifa: Wannan dai ba matsalarka ba ce. Kai dai da ka faɗa kogin soyayya sai ka je ka yi ta yi!

Mai gabatarwa:

To yanzu dai soyayya ta bayyana a tsakanin 'ya'yan Baba Wali wadda ta daɗaɗa wa Abba rai, amma kuma ta motso kishin Ladifa. A kasance da mu a shiri na gaba domin jin yadda za ta kaya. Kuna iya ziyartar adireshinmu na yanar gizo domin sake sauraro ko kuma aiko da tsokaci. Adireshin namu shi ne: www.dw-world.de/lbe.